



BORD LI JIRREGOLA L-KERA

**MAĠISTRAT
DR. JOSEPH GATT LL.D.**

Udjenza ta' nhar l-Erbgha, 30 ta' April 2025

Rikors Nru: 494/2024

Nru fuq il-Lista: 7

Monica sive Monique Zammit (KI. 789959M), Mary Mangion (KI. 1076448M), John Muscat (KI. 536276M), Luke Muscat (KI. 116082M), Felicity Muscat KI. 238253M), Ella McHarg (KI 0008705L), Edward Amato (KI. 720055M), Michael Balzan (K.I. 977049M), Keith Balzan (K.I. 449888M), Rodianne Romina Robbins (K.I. 224895M), Claude Muscat (K.I. 726856M), Christina Scicluna (KI. 215888M), Mark Muscat (KI. 150386M)

VS

**Michael Gauci (KI. 964544M), Nathalie Gauci (KI. 1022945M)
iżda permezz ta' nota ta' ċessjoni tal-5 ta' Frar 2025 l-atti fil-
konfront ta' Michael Gauci ġew ċeduti**

Il-Bord;

Ra r-rikors promotur imressaq fit-3 ta' Diċembru 2024¹, flimkien mad-dokumenti hemm annessi, fejn *ad litteram* ġie premess u mitlub hekk:

¹ A fol 1 *et seq* tal-proċess.

1. Illi r-rikorrenti huma proprjetarji tal-fond **113, Charm, Depiro Street, Sliema**, li l-mejjet Tabib Dr. John Muscat missier u n-nannu tal-esponenti li huwa akkwista b'kuntratt tal-11 ta' Settembru 1967, fl-atti tan-Nutar Victor Bisazza li kopja tieghu qed jigi hawn anness u mmarkat bhala **Dokument A**.
2. Illi t-Tabib John Muscat kien mizzewweg lil Ethel Muscat, u l-wirt tat-Tabib John Muscat li miet fl-4 ta' Settembru 1990, iddevolva permezz ta' testament tas-16 ta' Dicembru 1971 fl-atti tan-Nutar Philip Saliba li kopja tieghu qed tigi hawn annessa u mmarkata bhala **Dokument B**, fejn innomina bhala eredi tieghu lill-uliedu, Monica sive Monique Zammit, Mary Mangion, Claude Muscat, il-mejjet Onorevoli Pierre Muscat, u l-mejta Louise Balzan u l-mejta Josette Amato soggett għall-uzufrutt ta' martu Ethel Muscat, illum mejta, skond denunzja nru. 3636/1992, li kopja taghha qed tigi hawn annessa u mmarkata bhala **"Dokument C"**.
3. Illi l-wirt tal-imsemmi mejjet Pierre Muscat iddevolva fuq uliedu John Muscat, l-mejjet l-Avukat Karl Muscat u Luke Muscat.
4. Illi l-Avukat Karl Muscat, miet nhar il-2 ta' Awwissu 2022 u l-wirt tieghu iddevolva permezz ta' testament fl-atti tan-Nutar Nutar Naomi Micallef Mugliette fejn innomina bhala eredi tieghu lil Ella Mcharg ghal nofs il-gid tieghu u ommu Felicity Muscat ghan-nofs l-iehor hawn annessi u markati bhala **Dokument D u E**.
5. Illi l-wirt tal-mejta Louise Balzan iddevolva fuq zewgha Michael Balzan u uliedha Keith Balzan u Rodianne Robbins.

6. Illi l-wirt ta' *Josette Amato* ddevolva fuq zewgha *Edward Amato*.
7. Illi *Ethel Muscat* mietet nhar it-23 ta' *Settembru 2022*, u l-wirt taghha iddevolva permezz ta' *testment 23 ta' April 2022* fl-atti tan-Nutar *Nicole Cassar* hawn anness u mmarkat bhala **Dokument F** u d-dikjarazzjoni *causa mortis* tat-13 ta' *Lulju 2023*, fl-atti tan-Nutar *Nicole Cassar* immarkat bhala **Dokument G**.
8. Illi l-imsemmi *fond* illum ghandu kera ta' **€205.00** pagabbli kull 7 ta' *Jannar* u kull 7 ta' *Lulju* fis-sena ai termini tal-Att X tal-2009 u l-inkwilini odjerni ilhom fil-fond in kwistjoni qabel l-1 ta' *Awwissu 1987*. Il-kera li kienet tithallas originarjament kienet c. **Lm20** fis-sena.
9. Illi l-fond in kwistjoni **mhux fond dekontrollat**, skond *ċertifikat* hawn anness u mmarkat bhala **"Dokument H"**. Illi r-rikorrenti b'hekk kienu u għadhom obbligati illi jgeddu l-kirja indefinittivament bl-istess kera u kundizzjonijiet minhabba d-disposizzjonijiet infami tal-Kap. 69 tal-Ligijiet ta' *Malta* kif emendati bl-Att X tal-2009.
10. Illi qed jigi ezebit ukoll estratt tar-registru elettorali, li qed jigi hawn anness u mmarkat bhala **Dokument I**.
11. Illi l-protezzjoni moghtija lill-inkwilini **Michael u Nathalie Gauci** bid-dispozizzjonijiet tal-Kap. 69 tal-Ligijiet ta' *Malta* u tal-Att X tal-2009 m'humix gusti u ma jikkreawx bilanc ta' *proporzjonalita'* bejn id-drittijiet tas-sidien u dawk tal-inkwilini stante li l-valur lokatizzju tal-fond huwa ferm oghla minn dak stabbilit fil-ligi u għalhekk huma bi

ksur tal-Kostituzzjoni ta' Malta u tal-Ewwel Artikolu ta' l-Ewwel Protokol tal-Konvenzjoni Ewropea u tal-Artikolu 6 tal-Konvenzjoni.

12.*Illi l-livell baxx tal-kera, l-istat tal-incertezza tal-possibilità tat-tehid lura tal-proprjeta', in-nuqqas ta' salvagwardji procedurali, iz-zieda fil-livell tal-ghejxien f'Malta f'dawn l-ahhar decenni u l-interferenza sproporzjonata bejn id-drittijiet tas-sid u dawk tal-inkwilini ikkreaw piz eccessiv fuq ir-rikorrenti, kif ukoll id-dritt li l-inkwilinat jibqa' jintiret minn generazzjoni għall-ohra huma derimpenti d-drittijiet proprjetarji tas-sidien.*

13.*Illi għalhekk effettivament ir-rikorrenti gew spossessati mid-dritt ta' tgawdija tal-proprjeta' tagħhom wara li skada t-terminu tal-kirja originali u għalhekk gew assoggettati wkoll għal relazzjoni forzata ta' sid u inkwilin għal perjodu indefinit u ntilef il-bilanc bejn l-interessi ta' l-inkwilini u dawk tas-sidien, minkejja il-ftehim originali surreferit u dan bid-disposizzjonijiet tal-Kap 69 tal-Ligijiet ta' Malta.*

14.*Illi l-awmenti fil-kera li kienu intitolati għalihom ir-rikorrenti skond il-Kap. 69 tal-Ligijiet ta' Malta u l-Att X tal-2009 huma irrizzorji u miżeri għall-ahhar meta paraġunati mal-valur lokatizju tal-fond fis-suq u l-potenzjal tiegħu, u għalhekk tali legislazzjoni ma ħolqot l-ebda bilanc bejn l-interess generali u l-interess tar-rikorrenti, anzi komplet tippregudika u tinjora id-drittijiet fundamentali tas-sid.*

15.*Illi r-rikorrenti gew imcaħħda mit-tgawdija tal-proprjeta' tagħhom minghajr ma setghu juzaw il-proprjeta' u lanqas jieħdu kumpens xieraq għall-okkupazzjoni minn terzi persuni b'mod sfurzat u mhux skond il-pattijiet kuntrattwali minnhom raggunti, imposti fuqhom mill-*

*Awtoritajiet. Infatti, l-unika kumpens li gie offrut ai termini tal-Kap. 69 tal-Ligijiet ta' Malta kien li tithallas iż-żieda fir-rata ta' inflazzjoni tal-kera li ma setgħet qatt teċċedi d-doppju stabbilit fil-kuntratt oriġinali, meta fil-fatt il-valur lokatizju tal-istess fond, dak iż-żmien u iktar u iktar illum, kien ferm iżjed mill-kera annwali ta' **Lm 5** fis-sena, liema kera, anke kif sussegwentement awmentata bl-emendi fil-Ligi u tal-Att X tat-2009, hija xorta wahda leziva tad-drittijiet fundamentali tar-rikorrenti stante li ma nzammx il-proporzjon bejn id-drittijiet tas-sidien u dawk tal-inkwilin billi is-sid jircievi kera gusta fis-suq.*

16.*Illi r-rikorrenti qatt ma rceview din il-kera gusta fis-suq minhabba t-tibdil fil-Ligi.*

17.*Illi f'dan l-istadju, ai termini tal-Att XXIV tal-2021 tal-Ligijiet ta' Malta, l-esponentI huma intitolati jipprezentaw rikors quddiem dan il-Bord fejn jitolbu li l-kera tigi riveduta għal ammont li ma jeċċedix it-tnejn fil-mija (2%) fis-sena tal-valur liberu u frank fis-suq miftuħ tad-dar ta' abitazzjoni fl-1 ta' Jannar tas-sena li matulha jiġi preżentat ir-rikors, ossia l-2024, u sabiex jiġu stabbiliti kundizzjonijiet godda fir-rigward tal-kera.*

18.*Illi dan l-Onorabbli Bord ghandu jirrevedi l-kera għall-massimu permissibbli mil-Ligi, u dan mhux biss in vista tal-fatt li l-esponent qeghdin isofru ksur tad-drittijiet fundamentali tagħhom minhabba li huma kostreti jircievu kera rrizorja, imma anke minhabba l-fatt illi l-Awtorità tad-Djar ser taghti benefiċċju li jkopri ż-żieda tal-kera lill-inkwilini.*

***Ghaldaqstant, ir-rikorreni jitolbu bil-qima lil dan l-Onorabbli Bord
sabiex joghgbu:-***

- I. *Jiddikjara u Jiddeciedi illi Michael Gauci u Nathalie Gauci huwa l-inkwilin tar-rikorreni fil-fond, 113, Charm, Depiro Street, Sliema² ai termini tal-Kap 69 tal-Ligijiet ta' Malta u tal-Att X tal-2009.***
- II. *Jordna illi jitwettaq it-test tal-mezzi tal-inkwilini intimati Michael Gauci u Nathalie Gauci ai termini tal-Att XXIV tal-2021, liema test tal-mezzi ghandu jkun ibbażat fuq it-test tal-mezzi stabbilit fir-Regolamenti dwar it-Tkomplija tal-Mezzi, mahrug taht l-Artikolu 1622A tal-Kodiċi Ċivili u kwalunkwe regolamenti li jistghu minn żmien għal żmien jissostitwuhom.***
- III. *Konsegwentement Jiddikjara u Jiddeciedi illi ai termini tal-Att XXIV tal-2021 tal-Ligijiet ta' Malta l-kera ghandha tigi riveduta għal ammont li ma jeċċedix it-tnejn fil-mija (2%) fis-sena, jew kwalunkwe persentagg li jista' minn żmien għal żmien jigi stabbilit, tal-valur liberu u frank fis-suq miftuh tad-dar ta' abitazzjoni fl-1 ta' Jannar 2024, u cioe s-sena li matulha gie preżentat ir-rikors u sabiex jigu stabbiliti kondizzjonijiet godda fir-rigward tal-kera jekk jkun il-kaz.***
- IV. *Tikkundanna lill-inkwilini intimati Michael Gauci u Nathalie Gauci jibdew jhalsu dik it-tali kera hekk likwidata.***

² Inizjalment ir-rikors promotur kien jindika s-segweni indirizz: 90, St. Trophimus, Sliema iżda permezz ta' digriet mogħti fil-verbal tal-5 ta' Frar 2025, l-indirizz gie debitament koreġut.

V. *Jaghti dawn l-ordnijiet necessarji ai termini tal-Artikolu 1531F tal-Kap 16 tal-Ligijiet ta' Malta u tal-Att XXIV tal-2021 f'kaz li l-kerrej ma jissodisfax il-kriterji tad-dhul u tal-kapital tat-test tal-mezzi skont regolamenti mahruga mill-Ministru ghall-Akkomodazzjoni minn zmien ghal zmien.*

Ra d-digriet ta' dan il-Bord tas-6 ta' Diċembru 2024³.

Ra r-risposta tal-Awtorità tad-Djar imressqa fis-6 ta' Jannar 2025⁴.

Ra r-risposta tal-intimata Nathalie Gauci tat-23 ta' Jannar 2025⁵.

Ra dak li sehh fis-seduta tal-5 ta' Frar 2025⁶, meta giet imressqa nota ta' ċessjoni fil-konfront ta' Michael Gauci (għaliex dan gie nieqes fit-12 ta' Diċembru 2024), sehhiet korrezzjoni fl-indirizz indikat fl-ewwel talba u gew mahtura l-Periti Mario Cassar u Bernice Van Dijk sabiex ihejju stima tal-fond mertu ta' dawn il-proċeduri.

Ra r-rapport peritali tal-Membri Tekniċi mressaq fil-5 ta' Marzu 2025⁷, rigwardanti l-fond mertu ta' dawn il-proċeduri.

Ra dak li sehh fis-seduta tal-14 ta' Marzu 2025⁸ meta tressqet nota tal-intimata bid-dokumentazzjoni mehtiega għat-twettieq tat-test tal-mezzi⁹. Dakinhar, wara

³ A fol 46 *et seq* tal-proċess.

⁴ A fol 50 tal-proċess.

⁵ A fol 53 tal-proċess.

⁶ Verbal relattiv jinsab a fol 57 tal-proċess.

⁷ A fol 60 *et seq* tal-proċess.

⁸ A fol 70 tal-proċess.

⁹ A fol 72 tal-proċess.

li l-avukat tar-rikorrenti hadet konjizzjoni tan-nota, hija ddikjarat li ma kellhiex mistoqsijiet x'tagħmel u l-kawża thalliet għas-sentenza.

Ra l-atti proċesswali kollha.

Ikkunsidra;

Illi l-proċeduri odjerni huma bbażati fuq l-Att XXIV tas-sena 2021, liema Att nieda proċedura simili għal dik li kienet dahlet fil-konfront ta' kirjiet ibbażati fuq il-Kapitolu 158 tal-Liġijiet ta' Malta. Fil-verità l-Att XXIV tas-sena 2021 wettaq ukoll diversi emendi mill-Att preċedenti¹⁰ u dan fi żmien relattivament qasir. Din il-legislazzjoni hija frott numru konsiderevoli ta' sentenzi mogħtija mill-Qorti Kostituzzjonali nostrana li ddikjarat kemm il-darba ksur tad-drittijiet fundamentali ta' sidien, kemm fir-rigward ta' kirjiet naxxenti mill-Kapitolu 69 tal-Liġijiet ta' Malta u kif ukoll dawk li jemerġu mill-Kapitolu 158 tal-Liġijiet ta' Malta.

Illi huwa minnu li l-azzjoni hawn utilizzata tippermetti ċertu ammont ta' diskrezzjoni (u allura responsabbiltà) lil dan il-Bord fl-iffissar tal-persentaġġ li għandu jintuża¹¹. Madanakollu, għal dan il-Bord, huwa ċar li dan il-persentaġġ, sakemm verament ma jiġux pruvati xi ċirkostanzi estremi, għandu dejjem ikun viċin il-massimu tiegħu¹². Naturalment dan huwa aktar aċċentwat f'każ fejn xi

¹⁰ Att XXVII tas-sena 2018.

¹¹ Dwar dan il-Bord jissenjala li l-legislatur hass li fejn qabel, l-Att Nru. XXVII tas-sena 2018 kien jistabbilixxi x'għandu jeżamina l-Bord meta jiġi biex jistabbilixxi l-kirja pagabbli (u dan fil-konfront tal-azzjoni taħt il-Kapitolu 158 tal-Liġijiet ta' Malta), dan il-fattur tneħħa bl-Att Nru XXIV tas-sena 2021. B'hekk skond il-liġi tal-lum, il-Bord hu fil-libertà li jqis kull fattur li huwa jirritjeni determinanti.

¹² Huma issa diversi s-senjalazzjonijiet magħmula fi proċeduri kostituzzjonali u konvenzjonali fuq dan l-aspett. Fost diversi, il-Bord jirreferi għas-sentenza fl-ismijiet **Anthony Said et vs Avukat tal-Istat et**, (Rik Kost Nru: 302/23AJD) mogħtija mill-Prim'Awla tal-Qorti (Sede Kostituzzjonali) nhar is-27 ta' Settembru 2024. Ukoll, issir referenza għal dak li ntqal fis-sentenza fl-ismijiet **Maria Fatima Azzopardi et vs Carmelo Azzopardi et**, (210/2020/1)

sidien, qabel ma jkunu niedu din il-proċedura, jkunu ottjenew dikjarazzjoni li huma sfaw vittmi ta' ksur tad-drittijiet fundamentali tagħhom. Ikun hażin li f'każ bħal dak, dan il-Bord possibbilment ikun hu stess kaġun ta' kontinwazzjoni ta' dik il-vjolazzjoni billi jiffissa kirja b'persentaġġ tant baxx li l-kirj a l-ġdida tispicċa wkoll tkun wahda irriżorja.

Illi magħmula dawn il-kunsiderazzjonijiet imiss li dawn il-prinċipji jiġu applikati għall-każ odjern.

Illi dwar it-titolu¹³, il-Bord huwa sodisfatt mid-dokumentazzjoni mressqa mir-rikorrenti li ma gietx kontradetta. Mill-atti ma jirriżultax li dan il-fatt kien wieħed kontestat mill-intimata.

Illi minn eżami tad-dokumentazzjoni tal-intimati relattivi għat-test tal-mezzi, il-Bord isib li huma jissodisfaw it-test tal-mezzi rikjesti, skond il-Legislazzjoni Sussidjarja 16.11¹⁴.

Illi skond il-Periti Membri Tekniċi, il-valur liberu u frank fis-suq miftuħ tal-fond in kwistjoni, fil-perjodu rilevanti skond il-liġi, jammonta għal tlett mija u ħamsa u tletin elf Ewro (€335,000). Tajjeb jingħad li fil-verbal tal-5 ta' Frar 2025, ġie

mogħtija mill-Qorti Kostituzzjonali nhar is-26 ta' Ottubru 2022. Lil hinn minn deċiżjonijiet f'dik il-kompetenza però, dan il-Bord jagħmel referenza għal dak li ntqal u ġie deċiż fl-ismijiet **Marcus Scicluna Marshall et vs Michael Borg Cardona**, (Appell Inferjuri Numru 723/22LM) mogħtija mill-Qorti tal-Appell (Sede Inferjuri) nhar is-26 ta' Ġunju 2024 u fid-deċiżjoni fl-ismijiet **Albert Naudi et vs Patricia Gauci et**, (Appell Inferjuri Nru. 170/19LM) mogħtija mill-Qorti tal-Appell (Sede Inferjuri) nhar it-23 ta' Ġunju 2021, fejn fiż-żewġ istanzi aggravju fuq punt simili ġie miċhud.

¹³ Dwar dan, il-Bord jiġbed l-attenzjoni għal-fatt li n-nomenklatura ta' min jista' jhejji azzjoni ai termini tal-artikolu 12B tal-Kapitolu 158 tal-Liġijiet ta' Malta jew l-artikolu 4A tal-Kapitolu 69 tal-Liġijiet ta' Malta inbidel. Filwaqt li l-Att XXVII tas-sena 2018 (relevanti għall-artikolu 12B tal-Kapitolu 158 tal-Liġijiet ta' Malta) kien isemmi li l-azzjoni li kien "il-proprjetarju" li seta' jippreżenta tali rikors, l-Att XXIV 2021, ġustament, illum jutilizza l-kliem "sid il-kera".

¹⁴ Regolamenti 5(7) u 6(6).

speċifikat li ma kellux jittiehed qies tal-eventwali potenzjal tal-fond in kwistjoni¹⁵. Ir-rapport kien wiehed unanimu u għalhekk dan il-Bord qiegħed jaċċetta dik il-konklużjoni¹⁶.

Illi kif diġà ntqal, għal dan il-Bord, persentaġġ viċin il-massimu ta' 2% għandha tkun ir-regola, u f'dan il-każ ma giet ippruvata l-ebda ċirkostanza li twassal il-Bord sabiex jistabbilixxi persentaġġ inqas mill-massimu li tippermetti l-liġi¹⁷. B'hekk, il-kera annwali pagabbli tal-fond in kwistjoni għandu jkun fl-ammont ta' sitt elef u seba' mitt Ewro (€6,700) fis-sena.

Għaldaqstant il-Bord qiegħed jiddisponi minn din il-vertenza billi:

¹⁵ F'dan is-sens il-Bord jagħmel referenza għas-sentenza riċenti fl-ismijiet **Agostina sive Ina Cini et vs L-Avukat tal-Istat et** (Rik Nru. 107/2022) mogħtija mill-Qorti Kostituzzjonali nhar it-18 ta' Novembru 2024, fejn gie mtenni hekk: "*F'sentenzi oħra ta' din ix-xorti l-qorti diga' għamlitha ċara li l-potenzjal ta' żvilupp tal-fond hu rrilevanti. Meta tigi għal-likwidazzjoni tal-kumpens pekunjarju, dak li hu rilevanti hu stima tal-kera tal-fond kif inhu fiż-żmien rilevanti. Il-potenzjal ta' żvilupp hu rilevanti li kieku l-fond ikun ser jinbiegħ. F'dawn il-każijiet il-fond jibqa' proprjeta' tas-sidien.*" Referenza ssir ukoll għas-sentenza ta' dan il-Bord fl-ismijiet **Gerald Camilleri et vs Alphonse Camilleri et**, (Rik Nru: 213/2020) mogħtija nhar is-27 ta' Ottubru 2023 (mhux appellata) li fiha ġew imħaddna l-prinċipji relattivi emergenti mill-aħħar sentenzi tal-Qorti Kostituzzjonali dwar dan il-punt. Dan il-ħsieb gie wkoll imtenni fis-sentenza fl-ismijiet **Joanne Cassar et vs Frances Azzopardi** (Rik Nru: 450/22NB) mogħtija minn dan il-Bord diversament presedut nhar is-17 ta' Ottubru 2024; fis-sentenza fl-ismijiet **Vincent Bonello noe vs Joseph Cardona et**, (Rik Nru: 53/20NB) mogħtija minn dan il-Bord diversament presedut nhar il-25 ta' Jannar 2024; u fis-sentenza fl-ismijiet **Carmen Callus et vs Carmel Debatista et** (Rik Nru: 620/22NB) mogħtija minn dan il-Bord diversament presedut nhar is-27 ta' Ġunju 2024. Issir ukoll referenza għas-sentenza fl-ismijiet **Mario Cini et vs Rose Busuttil**, (Rik Nru: 682/2022LC) mogħtija minn dan il-Bord diversament presedut nhar it-18 ta' Ottubru 2024.

¹⁶ Artikolu 23(3) tal-Kapitolu 69 tal-Liġijiet ta' Malta.

¹⁷ Ara dak li gie deċiż fis-sentenza fl-ismijiet **Rossana Mula et vs Maria Theresa k/a Marthese Farrugia**, (Rik App Nru: 346/2022) mogħtija mill-Qorti tal-Appell (Sede Inferjuri) nhar it-13 ta' Marzu 2024, u fis-sentenza fl-ismijiet **Maria Carmela Bugelli et vs Saviour Bonnici et**, (Rik App Nru: 760/2022LM) mogħtija mill-Qorti tal-Appell (Sede Inferjuri) nhar it-29 ta' Mejju 2024 fejn giet mibdula l-pożizzjoni mħaddna mill-istess Qorti f'deċiżjonijiet passati bħal dik fl-ismijiet **Louis Vincenti et vs Maria sive May Herrera et**, (App Ċiv Nru: 237/18LM) mogħtija fl-7 ta' Lulju 2023, u fis-sentenza fl-ismijiet **Mary Rose Spiteri et vs Antoine Farrugia et**, (App Ċiv Nru: 265/2021) mogħtija fl-24 ta' Mejju 2023.

- 1) Jilqa' l-ewwel talba u jiddikjara li Nathalie Gauci hija l-inkwilina tar-rikorrenti fil-fond mertu ta' dawn il-proċeduri.
- 2) Jastjeni milli jqis iktar it-tieni talba billi dak hemm mitlub twettaq waqt l-andament ta' dawn il-proċeduri.
- 3) Jilqa' limitatament it-tielet talba u r-raba' talba u b'hekk jordna li l-intimata tibda thallas lir-rikorrenti kera għall-fond mertu ta' dawn il-proċeduri, fl-ammont ta' sitt elef u seba' mitt Ewro (€6,700) fis-sena, fl-ammont ta' hames mija, tmienja u hamsin Ewro u tlieta u tletin ċenteżmu (€558.33ċ) fix-xahar, pagabbli kull xahrejn bil-quddiem, u dan mid-data ta' din is-sentenza, iżda jiċhad dik il-parti tat-tielet talba konċernanti kundizzjonijiet godda billi dawn ma għewx identifikati jew ippruvati.
- 4) Jiċhad il-hames talba (li nġhatat b'mod alternattiv).
- 5) Jiċhad l-eċċezzjonijiet sa fejn inkompatibbli ma' dak hawn deċiż.

Minhabba n-natura tal-proċeduri kull parti thallas l-ispejjeż tagħha. L-ispejjeż tal-Awtorità tad-Djar jibqgħu bla taxxa.

Dr Joseph Gatt LL.D.
Maġistrat

Annalise Spiteri
Deputat Registratur